

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងសេដ្ឋកិច្ច និងហិរញ្ញវត្ថុ

ថ្ងៃ ពុធ ១០ រោច ខែ មាឃ ឆ្នាំខាល ចត្វាស័ក ព.ស. ២៥៦៦

រាជធានីភ្នំពេញ ថ្ងៃទី ១៥ ខែ កុម្ភៈ ឆ្នាំ ២០២៣

សេចក្តីប្រកាសព័ត៌មាន

ក្នុងពិធីផ្សព្វផ្សាយ “ចក្ខុវិស័យ ក្រសួងសេដ្ឋកិច្ច និងហិរញ្ញវត្ថុ ឆ្នាំ ២០៣០”

នៅព្រឹកថ្ងៃទី ១៥ ខែ កុម្ភៈ ឆ្នាំ ២០២៣, ក្រសួងសេដ្ឋកិច្ច និងហិរញ្ញវត្ថុ បានរៀបចំពិធីផ្សព្វផ្សាយ “ចក្ខុវិស័យ ក្រសួងសេដ្ឋកិច្ច និងហិរញ្ញវត្ថុ ឆ្នាំ ២០៣០” ក្រោមអធិបតីភាពដ៏ខ្ពង់ខ្ពស់របស់ឯកឧត្តមអគ្គបណ្ឌិតសភាចារ្យ អូន ព័ន្ធមុនីរ័ត្ន ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ច និងហិរញ្ញវត្ថុ ដោយមានការអញ្ជើញចូលរួមពីថ្នាក់ដឹកនាំ និងមន្ត្រីរាជការអង្គភាពក្រោមឱវាទក្រសួង, អង្គភាពចំណុះពាក់ព័ន្ធ និងមន្ទីរសេដ្ឋកិច្ចនិងហិរញ្ញវត្ថុ ទាំង ២៥ រាជធានី ខេត្ត សរុបចំនួនប្រមាណ ២៥០ រូប ។

“ចក្ខុវិស័យ ក្រសួងសេដ្ឋកិច្ច និងហិរញ្ញវត្ថុ ឆ្នាំ ២០៣០” ជាឯកសារយុទ្ធសាស្ត្រដឹកនាំអនុវត្តលើកដំបូង ដែលក្រសួងសេដ្ឋកិច្ច និងហិរញ្ញវត្ថុ បានរៀបចំ ដើម្បីឆ្លើយតបទៅនឹងការអភិវឌ្ឍន៍សង្គម-សេដ្ឋកិច្ចកម្ពុជា និងគោលដៅយុទ្ធសាស្ត្រឆ្នាំ ២០៣០ របស់រាជរដ្ឋាភិបាល ។ នៅឆ្នាំ ២០៣០, ក្រសួងសេដ្ឋកិច្ច និងហិរញ្ញវត្ថុ គឺជាស្ថាប័ននៃឧត្តមភាព ប្រកបដោយសមត្ថភាព គុណវុឌ្ឍិគ្រប់គ្រាន់ ជំនាញវិជ្ជាជីវៈខ្ពស់ សកម្ម និងបុរេសកម្ម ស្អាតស្អំ និងសុចរិត ក្នុងការបំពេញបេសកកម្មស្នូល និងពាក់ព័ន្ធដែលច្បាប់កំណត់ និងរាជរដ្ឋាភិបាលប្រគល់ជូនប្រកបដោយប្រសិទ្ធភាព និងស្មារតីទទួលខុសត្រូវ ចូលរួមវិភាគទានឱ្យសម្រេចចក្ខុវិស័យរាជរដ្ឋាភិបាល ។

គ្រប់គ្នាអង្គពាក់ព័ន្ធត្រូវតម្កល់ និងប្រតិបត្តិឱ្យបានខ្ជាប់ខ្ជួននូវ “គុណតម្លៃស្ថាប័ន” នៃក្រសួងសេដ្ឋកិច្ច និងហិរញ្ញវត្ថុ ដែលមាន៖ ក្រមសីលធម៌វិជ្ជាជីវៈ, ស្មារតីបុរេសកម្ម, ប្រតិបត្តិការ, ប្រសិទ្ធភាព, ស័ក្តិសិទ្ធភាព, នវានុវត្តន៍ និងគុណធិបតេយ្យ នៅគ្រប់ពេលបំពេញមុខងារ និងភារកិច្ច ទាំងថ្នាក់ដឹកនាំ, បុគ្គលិក, ក៏ដូចជា មន្ត្រីរាជការគ្រប់លំដាប់ថ្នាក់នៃក្រសួងសេដ្ឋកិច្ច និងហិរញ្ញវត្ថុ ។

ជាមគ្គុទេសក៍បង្ហាញផ្លូវ, “ចក្ខុវិស័យ ក្រសួងសេដ្ឋកិច្ច និងហិរញ្ញវត្ថុ ឆ្នាំ ២០៣០” បានរៀបចំក្របខណ្ឌយុទ្ធសាស្ត្រ កំណត់យន្តការអនុវត្ត និងការទទួលខុសត្រូវច្បាស់លាស់ និងតម្រូវឱ្យមានការចូលរួមពីថ្នាក់ដឹកនាំ និងមន្ត្រីរាជការគ្រប់លំដាប់ថ្នាក់ នៅគ្រប់ដំណាក់កាលអនុវត្ត ។ អង្គភាពក្រោមឱវាទ និងស្ថាប័នក្រោមអាណាព្យាបាលនៃក្រសួងសេដ្ឋកិច្ច និងហិរញ្ញវត្ថុ ត្រូវរៀបចំ និងអនុវត្តផែនការយុទ្ធសាស្ត្រអភិវឌ្ឍន៍ស្ថាប័ន ៣ ឆ្នាំរំកិល និងត្រូវពង្រឹង

សមត្ថភាពស្ថាប័ននៃអង្គភាពនីមួយៗឱ្យបានកាន់តែប្រសើរ រួមជាមួយនឹងយន្តការសម្របសម្រួល តាមដាន ត្រួតពិនិត្យ និងវាយតម្លៃគ្រប់ជ្រុងជ្រោយ ចាប់តាំងពីកម្រិតនយោបាយ រហូតដល់កម្រិតបច្ចេកទេស ។

ជាមួយគ្នានេះ, សម្រាប់ការបង្កើនប្រសិទ្ធភាពនៃការអនុវត្តមុខងារ និងភារកិច្ច, ក្រសួងសេដ្ឋកិច្ច និងហិរញ្ញវត្ថុ ត្រូវជំរុញកសាងមូលដ្ឋានសេដ្ឋកិច្ច និងហិរញ្ញវត្ថុជាតិធនធាន; ធ្វើទំនើបកម្មប្រព័ន្ធគ្រប់គ្រងហិរញ្ញវត្ថុសាធារណៈ និងទ្រព្យសម្បត្តិរដ្ឋឆ្ពោះទៅរកឧត្តមានុវត្តន៍; កសាងប្រព័ន្ធគាំពារសង្គមឱ្យមានលក្ខណៈជាប្រព័ន្ធ និងគ្រប់ជ្រុងជ្រោយ; និងជំរុញបរិវត្តកម្មឌីជីថល, កសាងសេដ្ឋកិច្ច និងសង្គមឌីជីថលនៅកម្ពុជា ។ ដើម្បីសម្រេចបានតាមគោលបំណងទាំង ២ នេះ, គោលដៅចំនួន ៧, យុទ្ធសាស្ត្រគន្លឹះចំនួន ៣១ និង ការងារអាទិភាពចំនួន ១៤៦ ត្រូវបានដាក់ចេញក្នុងក្របខណ្ឌយុទ្ធសាស្ត្រ ដោយកំណត់អំពីអង្គភាពជំនាញដែលទទួលបន្ទុករៀបចំ និងអនុវត្ត ជាមួយនឹងពេលវេលាកំណត់ច្បាស់លាស់ ។

នៅទីបញ្ចប់, ឯកឧត្តមអគ្គបណ្ឌិតសភាចារ្យ **អូន ព័ន្ធមុនីរ័ត្ន** ឧបនាយករដ្ឋមន្ត្រី រដ្ឋមន្ត្រីក្រសួងសេដ្ឋកិច្ចនិងហិរញ្ញវត្ថុ បានថ្លែងអំណរគុណ និងវាយតម្លៃខ្ពស់ចំពោះកិច្ចប្រឹងប្រែងកន្លងមក ដល់ក្រុមការងាររៀបចំចក្ខុវិស័យក្រសួងសេដ្ឋកិច្ចនិងហិរញ្ញវត្ថុ កម្រិតថ្នាក់ដឹកនាំ កម្រិតបច្ចេកទេស ដែលបានខិតខំប្រឹងប្រែងយ៉ាងសកម្មដើម្បីសម្រេចបាននូវ “**ចក្ខុវិស័យ ក្រសួងសេដ្ឋកិច្ច និងហិរញ្ញវត្ថុ ឆ្នាំ ២០៣០**” ឱ្យក្លាយជាឯកសារយុទ្ធសាស្ត្ររយៈពេលវែង, ជាសមិទ្ធផលផែនការនីយកម្មយុទ្ធសាស្ត្រថ្មី ប្រកបដោយទស្សនៈវិស័យវែងឆ្ងាយ ។

